

గెలవవి పందెం

ముంగిట్లో అరుగుమీద కూర్చున్నాడు మునయ్య
 నోట్లో పందుంపుల్ల పెట్టుకుని నింపాదిగా నములుతూ.
 అప్పుడే తెలతెల్లవారుతోంది. ఇంకా చీకటి పూర్తిగా విడిపో
 లేదు. చెట్లసందుల్లోనించి వెలుగు కొద్దికొద్దిగా వ్యాపిస్తోంది.
 తొలివెలుగు తెల్లని మబ్బులా అన్నింటినీ మెల్లగా కప్ప
 తోంది. చలి ఇంకా ఎక్కువగానే ఉంది. మునయ్య ముడు
 చుకు కూర్చున్నాడు.

ఎదురుగుండా ఆవు గడ్డిపరకలు నములుతూ నిర్ల
 క్ష్యంగా దోమలు తోలుకుంటోంది. దూడ మెడ ముందుకు
 చాచి తాడు తెంపుకోవాలని ప్రయత్నిస్తోంది. తాటాకు
 దడికి దగ్గరగా కోళ్ళు మెడలు నిక్కబొడుచుకొని పచార్లు
 చేస్తున్నాయి. దడికి అవతలి మురుగుకాల్యలోనించి ఉండి
 ఉండి గాలి కదలినప్పుడల్లా దుర్గంధం వ్యాపిస్తోంది.

వేప చెట్టుకు కట్టిన కోడెదూడ కొమ్ములతో గాలిని
 కుమ్మి కుమ్మి రాబోయ్యే పండగపందాల్లో పాల్గొనడానికి
 ప్రాక్టీసు చేస్తున్నట్లుంది. ఆ దృశ్యం చూస్తున్న మునయ్యకు
 పరమానందమైంది. ఈసారి పందాల్లో తన కోడె తప్పకుండా
 గెలుస్తుంది. అది తప్పదు. ఆమాట చెరగని అక్షరాలతో
 రాసి పెట్టుకోవచ్చు. ఈసారి వీరిగాడి పస బయటపడకతప్పదు.
 ఎంత గర్వం! ఏం అహంభావం! ఈపడు తెలుస్తుంది!

పక్క పాకలో కాపురం వీరన్నది. మునయ్యకు ఇల్లూ, వాకిలీ, పొలము, పుత్రూ, తల్లి, దండ్రీ, అత్తా, మామా అంతా ఉన్నారు. వేళకువెళ్ళి భోంచేయడం తప్ప వేరే ఆదుర్దాలేదు. అల్లగే రోజులు గడిచాయి. తల్లి, భార్య ఇంటిపనీ, గొడ్డపనీ చూచుకుంటారు. తండ్రీ, వీరన్నా పొలం పని చూస్తారు. ఒక్కడే కొడుకు కావడంతో మునయ్యకు గారాబం ఎక్కువైంది. తల్లిదండ్రీ ఏపనీ చెప్పరు. నాలుగో క్లాసుతో బడిమానేసినా ఎవరూ ఏమీ అనలేదు. అంచేత నోట్ల పండుంపుల్ల పెట్టుకు దిక్కులు చూస్తూ ఎంతసేపు కూర్చున్నా అడిగేవాళ్లు లేరు.

ఏపనీ చెయ్యని ఈభర్తను చూస్తే భార్య లక్ష్మీకి మాత్రం కాస్త చిరాకు. తను గొడ్డను కడుగుతున్నప్పుడు గాని, వాటిని అదమాయించి గుంజలకు కట్టలేక పెనగులాడు తున్నప్పుడుగాని ఇతను తనకేమీ సంబంధించనట్లు, తాను ఈ లోకానికే అతీతుడైనట్లు శూన్యదృక్కులు ప్రసరిస్తూ కూర్చుంటే చూసి చూసి లక్ష్మీ మండిపడుతుంది. కొడుకు మీద మమకారంతో అత్తగారు చంద్రమ్మ కోడల్ని అదమాయిస్తుంది. మునయ్య నవ్వుకుంటాడు.

ఈమధ్య మునయ్యను రాత్రింపగలు వేధిస్తున్న సమస్య ఒక్కటే! ఈసారి పందాల్లోనైనా తన కోడెదూడ గెలవాలి. వీరిగాడిది ఓడిపోవాలి! అది తప్పదు. ఏడాదినుంచి దృష్టి అంతా దానిమీదే. ఏపనీ ఎన్నడూ చేయనివాడు కోడె దూడను శ్రద్ధగా మేపడం, పొలం తీసికెళ్ళడం ఈ పనులు మాత్రం చేస్తున్నాడు. గంటలు గంటలు దాన్ని నిమురుతూ

కబుర్లు చెబుతూ కాలంగడుపుతాడు. దగ్గరగా వెళ్ళి వీపు నిమురుతూ దాని చెవిలో “ఈసారి వీరిగాడి కోడెను గెలవాలి సుమా” అంటాడు. అది ఒక్కసారి తలఁపి చెవులు విదలిస్తుంది. మునయ్య సంతోషిస్తాడు.

వీరిగాడు పుట్టగానే తల్లిని, దండ్రుని దూరం చేసుకున్నాడు. దిక్కులేనివాడిని మునయ్య తండ్రి వెంకటయ్య చేరదీసి పెంచాడు. అప్పుడు అతనికి సంతానంలేదు. తరువాత అయిదారేండ్లకుగాని మునయ్య పుట్టలేదు. వీరన్న చిన్నప్పటినుంచి వెంకటయ్యను చుట్టుకు చుట్టుకు తిరిగేవాడు. అతనికి అన్ని పనులకు వీరన్నే ఆసరా! నా అన్నవాళ్లు లేని వీరన్నకు పెంచిన వెంకటయ్యే సమస్తమూ! అతను అడిగితే చాలు ప్రాణాలైనా ఇద్దామన్నంత మమకారం వీరయ్యకు. వెంకటయ్యకు మాత్రం కొడుకు మునయ్యను చూస్తే మురిపెమూ, తనతో కూడా తిరిగే వీరన్నను చూస్తే నిర్లక్ష్యమూ! ఎంత ప్రయత్నించినా మునయ్య స్థానాన్ని తాను ఎప్పుడూ ఏమాత్రమూ ఆక్రమించుకోలేడని వీరన్న ఏనాడో గ్రహించాడు. అప్పటినుంచి అతని హృదయంలో మునయ్యంటే ఏదో ద్వేషమూ, అసూయా రగిలాయి. కాని ఆ భావాలు ఎప్పుడూ మనస్సులోనే అణగిపోయేవి. మునయ్యకూ చిన్నప్పటినుంచీ వీరన్నంటే సరిపడలేదు. ఎప్పుడూ ఆటల్లో, పనుల్లో అతనిదే పైచేయిగా ఉండటం గిట్టలేదు. వీడెవడూ! దిక్కులేనివాడు అన్నింటా తనకు పోటీ అని అసూయపడేవాడు. కాని అది పైకి చూపించటానికిమాత్రం అవకాశం ఉండేదికాదు. అంచేత లోలోపలే దాచుకొని బాధపడుతూ

ఉండేవాడు. ఈవీడు పండగ సందర్భా కోడెదూడల పందాల పేరుతో వారి వారి ద్వేషాలు వెళ్ళబోసుకోడానికి ఇద్దరికీ మంచి అవకాశం దొరికింది. అది పట్టుకు ప్రాకులాడేకొద్దీ అసూయ లెక్కువైనాయి.

లక్ష్మీ కాపురానికి వచ్చాక వీరన్న పక్కస్థలంలో పాక వేసుకుని వేరే వుంటానన్నాడు. వెంకటయ్య కాదనలేదు. వీరన్న పగలంతా అతనితో పొలంలో పనిచేస్తాడు. రాత్రికి తిండితిని తనపాకలో పడుకుంటాడు.

ఒకసారి పొలాలదగర వుండగా అతనికి పొరుగుారి నించి పారిపోయివచ్చిన కోడెదూడ దొరికింది. బాగా ఏపుగా పెరిగింది. అతను మురిసిపోయాడు. దాన్ని తెచ్చుకొని తన పాకముందర కట్టుకున్నాడు. నాలుగురోజులు దానికోసం ఎవరైనా వస్తారేమోనని చూశాడు. ఎవరూ రాలేదు. తనదీ అని ప్రత్యేకంగా ఒకవస్తువు దొరికినందుకు సంతోషించి ప్రేమతో దాన్ని పెంచుకున్నాడు. రెండేళ్ళుగా పండగ పందాల్లో దానిదే విజయం. అదే అతనికి మహానందమూ, మహాగర్వమూ. అదే మునయ్యకు మహాగ్రహమూ మహావ మానమూ.

అది భరించలేక అతనూ ఒక కోడెను సంపాదించు కున్నాడు. ఈ సారికి పందాల్లో తనూ పాల్గొనాలి. వీరిగాడ్ని ఓడించాలి. ఇదే ధ్యాస. మునయ్య కోడెదూడ నెందుకు తెచ్చాడో వీరన్నకు తెలుసు. అతనికి వుండు రేపినట్లయింది. తనమీద అంత పగ ఎందుకో మునయ్యకు? తనకు జీవితంలో ఏమున్నదీ? ప్రేమించి భారంవహించే తల్లి దండ్రులు,

ప్రేమతో లాలించే భార్య, ఇల్లూ, వాకిలీ, ఏమీ లేవుకదా! వెంకటయ్యదయతో ఒక పాక వేసుకునితనది అనుకుంటున్నాడు. దారితప్పిన ఓ దూడను చేరదీసి తనదీ అనుకుంటున్నాడు. అంతేకదా! అంతకన్న ఏమున్నదీ? ఆ దూడ పందాల్లో గెలిస్తే కాస్త తానూ మనిషి నేనని నలుగురిలో తలెత్తుకుని ఆనందిస్తున్నాడు! ఈ మాత్రానికే అసూయ దేనికో! ఇంత మాత్రం ఆనందానికికూడా తాను అర్హుడుకాడా! అతనికి పౌరుషం వచ్చింది. ఈసారీ తనకోడె తప్పకుండా గెలవాలి. ఏంచేస్తాడేం మునయ్య? ఎల్లా గెలవదో చూద్దాం, అనుకున్నాడు. కోడెను, మునుపటికన్నా బాగా మేపాడు. పైకి ప్రశాంతంగా ఉన్నా లోలోపల పట్టుదలతో రగిలిపోయాడు. పందెంరోజు దగ్గర కొచ్చేకొద్దీ ఇద్దరిమధ్యా ద్వేషాలు అవధులు అందుకున్నాయి.

పందుంపుల్ల నములుతూ, మునయ్య పందాలు గురించే ఆలోచిస్తున్నాడు. ఇంకా మూడురోజులేగా! ఈలోగా ఇంకా బాగా తయారుచెయ్యాలి, అనుకున్నాడు.

లోపల్నుంచి అతని భార్య లక్ష్మి వచ్చింది. వాకిట్లో కల్లాపు చల్లడానికి. భర్తను చూసినప్పుడల్లా ఆమెకు కాస్త విసుగూ విసుగూ ఎక్కువవుతాయి. ఆ విసురుతో ఆమె చల్లిన కల్లాపునీళ్లు అరుగుమీద కూర్చున్న మునయ్య ఒంటి నిండా పడ్డాయి. మునయ్యకు కోపంవచ్చింది.

“కళ్లు కనబడడంలేదా?” అన్నాడు.

“అవును. ఇంకా నిద్దరమొకం వదలేదు” అన్నది లక్ష్మి వెటకారంగా.

మునయ్య ముఖం ముడుచుకున్నాడు. లక్ష్మీ మళ్లా అన్నది.

“ఎందుకల్లా ఊరికే కూచుంటారు. లేచి ఏదైనా పని చూసుకోకూడదూ! మామగారితో పొలం పోరాదూ? ఎంతసేపు ఆ కోడెదూడను చూసుకుంటూ ముసిముసి నవ్వులు నవ్వుతూ కూచుంటారు! ఆ వీరయ్య మీద అంత కక్ష దేనికీ! మీరెంత ప్రాకులాడినా అతనిదూడే గెలుస్తుంది లెండి, ఈ ఏదూను.” అని ఈసడిస్తూ.

మునయ్య మండిపడ్డాడు.

“నీ నోరు కాస్త కట్టిపెడతావా? నీ సలహాలెవరూ అడగలేదులే! ఊరుకునేకొద్దీ” మాట సగంలో తుంచేశాడు కోపం పట్టలేక.

లక్ష్మీ ముఖము కోపంతో జేవ్వరించింది. పెడుతున్న ముగ్గు మానేసి అన్నది.

“ఏమో మీ ఇద్దరి హడావిడి నాకు నచ్చలేదు. ఒక్క ఆవరణలో ఒకే కుటుంబంగా ఉండి ఎందుకీ ద్వేషాలూ, పట్టుదలలూ? అంతగా అయితే మీరూ మీరూ పందాలు వేసుకొని కుస్తీలు పట్టుకోరాదూ! ఒక్కసారితో తేలిపోతుంది. నోరులేని జీవాల్ను ఊరికే ఉసిగొల్పి ఎందుకూ చంపడం? ఏం పందాలో, ఏం ఆనందమో! నుకుగులు కక్కుతూ అవి కుమ్ముకుంటూ వుంటే ప్రాణం ఉడికిపోతుంది” అని.

మునయ్య గట్టిగా నవ్వి పరిహాసంగా అన్నాడు. “పోనీలే! అంత కష్టంగా వుంటే నువ్వు చూడ్డానికి రావద్దులే!

నిన్నే వరు రమ్మన్నారూ! మహాసలహా చెప్పొచ్చావు. ఎక్కడైనా మనుషులకు పందాలు పెడతారేమిటి?”

లక్ష్మి విసుగ్గా జవాబు చెప్పింది. “ఎందుకు పెట్టగూడదూ? ఇదివరకు కోడెదూడలకు మాత్రం పందాలు పెట్టారేమిటి? ఒక ఏడాది ప్రారంభిస్తే, మరో ఏడాదికి అదే అలవాటవుతుంది. అయినా నేనిప్పుడు మిమ్మల్ని దర్శిస్తే కుస్తీలు పట్టమనడంలేదు లెండి. అసలీ పోటీలూ, ద్వేషాలే వద్దంటున్నాను.”

మునయ్య ఉషారుగా అన్నాడు. “నోరులేని జంతువు లంటున్నావు. అవెంత పట్టుదలతో పోరుషంతో ఉడికిపోతున్నయో తెలుసా? ఒకరిపాడ ఒకరికి గిట్టడంలేదు. ఊరికినే బుసలుకొడుతున్నాయి.”

లక్ష్మి పకాలున నవ్వింది. గొడ్లచావిడివేపు చేయి జాపుతూ అన్నది వ్యంగ్యంగా.

“ఆహా! అటుచూడండి! ఎంత మండిపడుతున్నామో! పచ్చరంగు అద్దాలు పెట్టుకుంటే లోకమంతా పచ్చగానే ఉంటుంది.”

దూరంగా చెట్టుక్రింద రెండు కోడెదూడలూ ప్రశాంతంగా ఒకదాని నొకటి బరుసుకుపడుకుని గడ్డిపరకలు నములుతున్నాయి. మూతులు పైకెత్తి పలకరించుకుంటున్నాయి.

మునయ్య మాట్లాడలేదు. లక్ష్మి ముగ్గు పూర్తిచేసి గొడ్లచావిడి బాగుచెయ్యటానికి వెళ్ళింది. మునయ్య దంత ధావనం ముగించి లేచి తన కోడెను దూరంగా మరొక చెట్టుకు కట్టుకున్నాడు. లక్ష్మి నవ్వుకుంది.

వీరన్న పండగరోజు ప్రొద్దున్నే లేచి తన కోడెను తీసుకుని పొలం వెళ్ళిపోయాడు. అక్కడే దాన్ని అలంకరించు కున్నాడు. కొమ్ములకు రంగులు పూసి, పువ్వులు చుట్టి ముఖానికి కుంకుమ పెట్టాడు. ఇంటిదగ్గర మునయ్య హడావిడికి అంతులేదు. దూడను రుద్దిరుద్ది కడిగి తుడిచి కుంకుమబొట్టు పెట్టి సింగారించాడు. ఆరోజు అతనికి అన్నం కూడా పట్టలేదు. కాలుకాలిన పిల్లిలా తిరుగుతూ ఉండిపోయాడు. వెంకటయ్యకు ఈ గొడవేమీ పట్టలేదు. ఏదో కుర్రతనం వాళ్ళ సరదాలు వాళ్ళవి అని ఉపేక్షగా ఊరుకొన్నాడు. లక్ష్మీ మానం వహించి తన అయిష్టాన్ని లోలోపలే అణచుకుని ఊరుకొంది. మునయ్య తల్లి చంద్రమ్మ మాత్రం కొడుకుతో పాటు సంబరపడ్డది. మధ్యాహ్నం మునయ్య దూడను తోలు కొని పందాలకు పొరుగుూరు వెళ్ళాడు. చూడ్డానికి కూడా చంద్రమ్మ వెళ్ళింది.

సాయంత్రం ప్రొద్దు వాలుతూ ఉండగా వెంకటయ్య పొలంనుంచి వచ్చి వేన్నీళ్లు స్నానంచేసి కోడలు వడ్డించినది తిని మంచం వాల్చుకు పడుకున్నాడు. గిన్నెలు సర్ది మూతలు పెట్టి భర్త రాకకోసం, అత్తగారికోసం ఎదురుచూస్తూ కూర్చుంది లక్ష్మీ. రాత్రి చాలా ప్రొద్దుపోయింది. ఊళ్ళో సందడిలేదు. చాలామంది పందాలు చూడ్డానికి పక్కఊరు పోయారు.

వసారాలో వెంకటయ్య నిద్రపోయాడు. లక్ష్మీకి కళ్లు మూతలు పడుతున్నాయి. అంతలో చంద్రమ్మ మునయ్య పచ్చారు. మునయ్య ముఖం వెల వెలపోతోంది. వస్తూనే

ఉసూరుమంటూ అరుగుమీద కూర్చున్నాడు. చంద్రమ్మ విచారంతో గబగబా చెప్పింది కోడలికి వారలు.

“రెండు కోడలు ఎంత చక్కగా పోట్లాడాయి. చూడానికి రెండుకళ్ళూ చాలలేదు. మునయ్య, వీరన్న ఉసి గొల్పేకొద్దీ మరీమరీ శివమెత్తినట్లు కలియబడ్డాయి. ఏం లాభం! రెండింటికి మెడమీద బాగా గాయాలు తగిలాయి; రక్తం ధారలుకట్టింది. పాపం పడిపోయ్యాయాకమాత్రం ప్రేమతో ఒకదానినొకటి నాకుతూ ప్రాణాలు విడిచాయి. గెలుపూ లేదు, మన్ననలేదు గాని రెండు ప్రాణాలు నిలువునా బలి అయ్యాయి” అన్నది.

లక్ష్మీ నిస్పృహతో నిట్టూర్చి కళ్ళు తుడుచుకుంది. చంద్రమ్మ ఆన్నం వడ్డించి కొడుకును పిలిచింది. మునయ్య మాట్లాడకుండా రెండుముద్దలు తిని లేచివెళ్ళి పడుకున్నాడు.

లక్ష్మీ వీరన్నను తలుచుకుంది. ఏమైనాడో ఎంత బాధపడుతున్నాడో అనుకుంది. పక్క పాకలోకి వెళ్ళి చూసింది: వీరన్న గోడకానుకుని చీకట్లో బొమ్మలా కూర్చుని ఉన్నాడు. లక్ష్మీ ఉలిక్కిపడింది.

“ఎప్పుడు వచ్చావూ? చప్పుడే కాలేదే? రా. అన్నం తిందువుగాని” అన్నది ఆప్యాయంగా.

వీరన్న మాట్లాడలేదు. అక్కరేదని తల తిప్పాడు. వాడికి లోపలా బయటా అంతా శూన్యం కమ్ముకున్నట్లుంది. దిక్కు తోచలేదు.

లక్ష్మీ వెళ్ళిపోయింది. కాస్సేపటికి ఒకచేత్తోలాంతరు, మరొకచేత్తో కంచంలో అన్నం పట్టుకువచ్చింది. రెండూ

వీరన్న ముందర పెట్టి ఎదురుగుండా చతికిలపడింది. నువ్వు తింటేనేగాని నేను కదలను అన్నట్లు. వీరన్న కళ్ళల్లో నీళ్ళు తిరిగాయి. రెండుచేతుల్లో ముఖం కప్పకుని ఏడ్చాడు. లక్ష్మీ కళ్ళు తుడుచుకుంటూ అన్నది. “ఏం చేస్తాం వీరయ్యా. ఆ రెండు మూగజీవాలూ నశించేవరకు మీ ఇద్దరు అన్నదమ్ములకూ నిద్రపట్టలేదు” అని.

అన్నదమ్ములన్న పదం విని వీరయ్య అదరిపడ్డాడు. అప్పుడే గుమ్మంలో విచారంతో అడుగు పెట్టిన మునయ్య ఆ మాటవిని విప్పారినముఖంతో లోపలికి వచ్చాడు. వీరయ్య కళ్ళు తుడుచుకుని అన్నం కలుపుకున్నాడు, లక్ష్మీ సంతోషంతో లేచి తనచోటు మునయ్యకిచ్చి వెళ్ళిపోయింది.